

It-Terremot ta' 100 sena ilu


18 ta' Settembru 1923

minn Joseph G Scerri

Fl-ewwel xhur ta' din is-sena 2023, il-gzejjer Maltin u ċertu nħawi oħra tal-Mediterran esperjenzaw attività sezmika mhux tas-soltu. F'Malta nħassu numru ta' terremoti li għalkemm ma hallewx ħsara ħlief għal xi movement fil-blat, holqu sensazzjonijiet ta' preokkuppazzjoni. Izda fit-Turkija u fis-Sirja sensiela ta' terremoti hallew ħerba u eluf ta' nies mejta u daqstant ieħor feruti.

Din is-sena qed jitfakkar terremot li seħħ mitt sena ilu u li serva ta' preludju għad-diżgrazzja tal-koppla li seħħet sena wara.

Il-Bażilika ta' San Pawl li naraw illum, mibnija minn Cosmana Navarra bejn 1-1653 u 1-1683, għaddiet minn aktar minn tlett mitt sena ta' storja. Matul dawn is-snin il-knisja mhux biss ħtigitliha manutenzjoni u tiswija li kull binja jkollha bżonn matul is-sekli, izda sofriet ukoll incidenti straordinarji anke jekk matul it-Tieni Gwerra Dinjija kienet waħda mill-ftit knejjes f'Malta li ma ntaqitx mill-bombi tal-ghadu. Il-Bażilika li naraw illum, mibnija barra l-bieb tal-belt il-qadima, eżatt fuq xifer il-foss tal-belt Rumana ta' Melite sofriet ħsarat tal-inqas fi tliet terremoti. Dawn kienu dawk tal-1693, dak tal-1743 u dak li seħħ mitt sena ilu fl-1923.



Dehra tal-Koppla mibnija minn Lorenzo Gafá fis-seklu 17. (Ritratt: Dun Robbie Calleja - Arkivju Parroċċa - Rabat)

L-ewwel terremot - 11 ta' Jannar 1693

Meta n-Nobbli Cosmana Navarra lestiet il-bini tal-knisja ta' San Pawl fl-1683, hija nkurunata b'koppla barokka mill-isbaħ xogħol l-arkitett Malti Lorenzo Gafà.

Fl-1693 seħħ dak li sallum għadu meqjus bħala t-tieni l-akbar terremot li nħass fil-gzejjer Maltin. Fis-1.30pm¹ tal-11 ta' Jannar 1693, fil-Lvant ta' Sqallija, seħħ terremot li f'Malta hu kalkulati li kellu effett ta' qawwa 7.4 fuq skala Richter (ML).²


F'dan it-terremot, li halla ħerba fi Sqallija, tant li aktar minn 60,000 ruħ sfaw mejta u tant eluf oħra feruti ntilfu wkoll ħafna binjiet u f'każi oħra bliet shaħ bħal dik ta' Noto. F'Malta u Għawdex għalkemm ma gēwx registrati mwiet, il-ħsarat kienu konsiderevoli ferm tant li dan jibqa' mfakkar bħala l-aktar terremot li halla ħsarat mill-1500 sal-lum. L-aġar fost il-ħsarat kienu rappurtati fil-belt medjevali tal-Imdina³.

Fir-Rabat, il-knisja ta' San Pawl, li kienet ilha għaxar snin lesta, soffriet danni wkoll. Waqa' l-kampnar, l-*apside*⁴ tal-kor ċediet ul-koppla soffriet ħsarat kbar.⁵ Mir-registru li jinsab fl-arkivju parrokkjali jirriżulta li Lorenzo Gafà stess, imnizzel bħala *architetto di detta fabrica*, iddisinja u bena denfil biex isaħħah il-ħajt ta' wara l-kor. Dan id-denfil li wieħed għadu jista' jara partijiet minnu fuq wara tal-knisja hu magħmul minn ħajt mastizz imtarraġ. Mastru Salvo Borg mis-Siggiewi kien inkarigat biex jibni mill-ġdid il-kampnar u Giovanni Barbara kien responsabbli mit-tiswija tal-koppla.⁶ Ma nafux eżatt fiex kienet tikkonsiti t-tiswija tal-koppla. Seta' kien dan il-mument li ttieħdet deċizjoni li tizzarma l-lantern? Nafu li Giovanni Barbara ħtieġlu li jmur jittellem mal-Isqof u għal dan il-għan tħallas tal-ispiza ta' użu ta' kaless. L-injam għal slielem u armar b'saħħtu gēw mixtrija mill-Isla u maħduma mill-iskjavi, trasportati bil-baħar sal-Marsa u mwasslin ir-Rabat. L-inginier responsabbli tax-xogħol kollu kien l-arkitett Lorenzo Gafà li tħallas 10 skudi għad-disiniji u x-xogħol fil-knisja li sar bejn Ġunju u Diċembru tal-1693.⁷

Wara dan it-terremot l-Isqof Davide Cocco Palmieri kien ordna li ssir adorazzjoni bis-Santissimu Sagrament fuq medda ta' granet u żewġ purċissjonijiet waħda għall-Grotta ta' San Pawl fir-Rabat u oħra għall-kappella ta' San Pawl tal-Ħġeġġeġ f'San Pawl il-Baħar. Fil-fatt l-isqof u l-kapitlu tal-Katidral flimkien mal-kapijiet tal-Ordinijiet reliġjużi ntrabtu, li kull 11 ta' Jannar ta' kull sena ssir quddiesa kbira fil-Katidral u ssir purċissjoni mill-Katidral sal-Grotta ta' San Pawl li fiha jieħdu sehem is-sekulari u l-kleru kollu tal-Imdina.⁸ Ta' min jgħidu ukoll li din il-purċissjoni kienet għadha tinzamm żgur sal-1936, meta nsibu li fil-11 ta' Jannar tal-istess sena, il-Fratellanza tal-Kunċizzjoni mwaqqfa fil-Parroċċa tar-Rabat ħallset sabiex ingarr l-istandard tagħha *nella processione comunemente detta del terremoto*.⁹

It-tieni terremot - 20 ta' Frar 1743

Fil-5.30pm tal-20 ta' Frar 1743 seħħ terremot li skont de Soldanis dam għaddej 7 minuti u nofs. Għamel ħafna ħsara f'diversi knejjes f'Għawdex, fosthom f'San Ġorġ u San Ġakbu tar-Rabat u fil-kappella tal-Madonna fil-Qala Għawdex. F'Malta tissemma ħsara fil-Katidral ta' San Ġwann, il-Katidral tal-Imdina u oħrajn. Fil-Katidral tal-Imdina ċediet koppla zġhira li baqgħet niezla fil-knisja u saret ħsara fil-kor u feġġew xquq wiesgħa tliet ċentimetri fil-koppla. Sa issa ma nstabet l-ebda referenza li f'dan it-terremot ikkawża ħsara fil-knisja parrokkjali ta' San Pawl tar-Rabat. Izda ftit snin wara, fl-1753, insibu rapport fuq il-qagħda mwieġħra tagħha¹⁰ indirizzat lil Gran Mastru Pinto, lill-Arċipriet tal-Katidral, Fra Ġwakkin Cannuzzi u lir-Rettur tal-*Fabrica* u tal-*Lampada* tal-Knisja Parrokkjali ta' San Pawl Barra s-Swar tal-Belt Notabile. Dan ir-rapport, magħmul u



Il-Gran Mastru Pinto. Kwadru fiż-żejt li nsibu fil-Mużew Wignacourt. (Ritratt: Michelle Galea)

ffirmat quddiem nutar u zewg xhieda, minn Pietru Debono bin Giovanni minn Haż-Żebbuġ u Filippu Pace bin Luqa minn Birkirkara, zewg Periti, jirrapurtaw li huma flimkien ma' tliet mgħallmin esperti fil-qasam, Francesco Zerafa, Giacomo Bianco u Sebastiano Saliba kienu spezzjonaw kif setgħu l-koppla ta' San Pawl u waslu għal dawn il-konkluzjonijiet:

- i. Kien hemm theddida serja li l-koppla taqa' għaliex kellha xi konsenturi u kienet miftuħa minn diversi bnadi.
- ii. L-iċken theżżiza jew sajjetta setgħet tikkaguna dan.
- iii. Jekk din taqa' kienet ser tikkaguna ħsarat kbar lil dak kollu li jinsab taħtha.

Bħala rimedju dan ir-rapport jgħid li fl-opinjoni ta' min kitbu din il-koppla hi kbira għad-daqs tal-knisja u għalhekk qed jirrakkomandaw li għandha tiġi mhottija u mqassra bejn wiehed u ieħor b'disa' filati u f'dan il-proċess isiru t-tiswijiet neċessarji. Huma jgħidu wkoll li waqt dan ix-xogħol wiehed għandu joqgħod attent għal difetti oħra li huma setgħu ma rawx.

Sallum ma nafu li sar xejn wara dan ir-rapport. Ghidut li għadda minn generazzjoni għal oħra hu li l-koppla oriġinali ta' Gafà kellha lanterna li seta' kien minħabba f'dan ir-rapport li żżarmat u baqgħet hekk sal-1919.

Meta wiehed jaqra r-rapport imsemmi, faċli jasal għall-konkluzjoni li l-ħtija hawn qed tintefa' fuq l-arkitett u fid-disinn oriġinali tal-koppla, jiġifieri tax-xogħol li sar waqt il-bini tagħha fi żmien Cosmana Navarra.

Kienu diversi l-ħsarat, fosthom kien ġie indikat li l-koppla ta' San Pawl Barra s-Swar ma kinetx soda għax ma kinitx inbniet sewwa. Ma nafux jekk wara dan ir-rapport kienx sar xi ħaġa dwaru. Li nafu żgur hu li minn meta tlestiet il-koppla sal-1923 Malta ntlaqtet minn xejn inqas minn 23 theżżiza rrapportati ta' terremoti, li minnhom 10 kienu ta' qawwa aktar minn 5 fuq skala Richter.

It-tielet terremot - 18 ta' Settembru 1923

Jidher li s-sena 1923 kienet bdiet ukoll b'sensiela ta' terremoti tant li nsibu li fid-19 ta' Jannar ta' din is-sena, Dott. Enrico Mizzi kiteb lill-Prim Ministru Joseph Howard jirrakkomandalu sabiex jiġu mwaqqfa numru ta' kampijiet tal-militar lil Kummissarju ta' Ghawdex sabiex jekk jibqgħu jseħħu t-terremoti, l-Ghawdxin ikollhom fejn ifittxu refuġju għal matul il-lejl. Din it-talba ma ntlaqgħetx mill-Gvernatur Inġliż għaliex deherlu li ma kienx possibbli wiehed jantiċipa eżatt meta u liema lokalità ser tintlaħaq. Huwa kien tal-fehma li l-aħjar jibqgħu merfugħin f'post centrali u jintbagħtu minn hemm meta u fejn ikun hemm il-bżonn.¹¹

Fis-7.30 ta' filgħodu tat-Tlieta 18 ta' Settembru 1923 theżżiza qawwija ta' terremot madwar Malta u Ghawdex damet sejra bejn 10 u 12-il sekonda. In-nies ħarġu b'paniku kbir fit-toroq speċjalment fit-tlett ibliet tal-Kottonera u fil-

several hotels, etc. The Church of St. Paul outside the walls at Notabile suffered severely, the relatively new cupola gaping while one of the acroteria fell to the ground. The shock was also felt in Gozo and there was also some panic. But, like Malta, beyond cracks to Churches and other buildings no serious damage is reported.

OFFICIAL RECORD.

METEOROLOGICAL OBSERVATORY,
University.

Valletta, Malta. 18th September, 1923.

The University Seismograph registered an earthquake shock, whose intensity reached a maximum at 7.30 a.m. local time. This disturbance is indicated by the number 6 of Mercalli's seismic scale. The intensity of the preliminary tremors shifted the pilot lamp out of its position and consequently the initial and final tremors were practically lost. The maximum amplitude of the oscillation was over 9 or 10 millimeters. The needle of the instrument at 8.30 was still oscillating.

DR. THOS. AGIUS.

The Daily Malta Chronicle tad-19 ta' Settembru 1923, barra li tidher in-nota ta' Dott. Agius, jidher ukoll l-ewwel rappurtagġ ta' dak li ġara fil-Koppla tal-Knisja tar-Rabat. (Ħajr: Librerija Nazzjonali ta' Ghawdex)

Belt Valletta. Hafna nies ingabru fil-*parade ground* tal-Furjana, Vjal ir-Re Dwardu u fil-ġnien ta' Rundle f'Għawdex. Jidher li l-aktar li nħass kien fl-Isla u fil-Belt Valletta. Fil-fatt diversi djar, flimkien mal-Bank ta' Scicluna, il-*Garrison Church* ta' ħdejn il-Barrakka ta' Fuq u xi lukandi fil-Belt Valletta sfaw b'xi ħsarat.

Dott. Thomas Agius tal-Osservatorju Meteoroloġiku tal-Università ta' Malta f'ittra lid-*Daily Malta Chronicle* tal-ġhada, 19 ta' Settembru, spjega li s-Sismografu rreġistra li t-terremot laħaq l-ogħla intensità tiegħu fis-7.30am. It-theżżiza kienet indikata li telgħet għal 6 fl-iskala siżmika magħrufa bħala Mercalli.¹² Jgħid ukoll iżda li l-intensità tat-theżżiza kient qawwija tant li affettwat il-mekkanizmu tas-Sismografu u li fil-fatt minħabba f'hekk ma setgħux jieħdu l-qari eżatt tat-theżżiza¹³.


Kienet l-istess gazzetta li l-ewwel li ħabbret li l-akbar ħsara fil-fatt soffrietha l-koppla ta' San Pawl barra swar tal-belt Notabile. Issemmi li kien hemm xquq f'din il-koppla kif ukoll waqgħet waħda mit-tmien gastru bil-fjammi tal-ġebel li kien hemm iżejnu l-lanternu.¹⁴

Fortunatament għalina, għall-kitba tal-istorja, f'dik l-istess sena, fi żmien il-Kappillan Nerik Bonnici, fuq inizjattiva tiegħu bdiet tiġi ppubblikata rivista Parrokkjali kull xahar bl-isem *Tagħlim għal Ġid*. F'din ir-rivista għandna rakkonti ta' dak kollu li ġara relatat mad-diżgrazzja tal-koppla. F'din ir-rivista fil-ħarġa ta' Ottubru nsibu nota żgħira li laħqu stampaw dwar it-terremot u fiha rrappurtaw li l-Isqof Mauro Caruana kien ordna biex il-Ħadd ta' wara t-18 ta' Settembru, wara l-quddiesa kantata kellu jiġi kantat it-Te Deum b'ringrazzjament "*l'Alla l-Imbierec li helisna mil castighi Tiegħu.*"¹⁵ Rigward il-ħsara tal-koppla u l-ħsara l-oħra li saret fil-knisja ta' Virtù, ir-rivista tgħid li kienu ser jitkellmu f'ħarġa oħra.

Fil-ħarġa ta' Novembru mbaġħad ingħata tagħrif dwar il-ħsara li kienet tidher.¹⁶ Fil-fatt l-artiklu jtkellem fuq sebat ixquq wisgħin minn nofs pulzier sa ħames pulziera u jsemmi wkoll li grāt ħsara fil-knisja tal-Virtù, knisja filjali tal-Parroċċa. Iżda l-ħsieb ewlieni ta' dan l-artiklu kien biex iħeġġeġ lin-nies jikkontribwixxu għall-ispejjez kbar biex issir it-tiswija li kienet meħtieġa. Jissemmw li tqassmu karti b'kitbiet ta' appell fil-knisja u tħabbar li ser issir Fiera Kbira għal dan il-għan. Jagħmel appell ukoll biex kull min seta' jaħdem oġġetti biex jittellgħu fil-fiera seta' jagħmel dan u fil-fatt kien qed jingħata permess biex dan ix-xogħol seta' jsir ukoll nhar ta' Ħadd. Rigward il-finanzi għall-ħsara fil-kapella tal-Virtù l-artiklu jsemmi li kien ser isir appell fil-gazzetti għall-ġbir minn Malta kollha. Dan peress li din il-kapella kienet ta' importanza nazzjonali peress li f'it tas-snin qabel fl-1900, kienet tqiegħdet statwa ta' Kristu Salvatur miġbura minn Malta kollha.

Iżda deskrizzjoni eżatta ta' x'għara dak inhar tat-terremot fit-18 ta' Settembru 1923 tinsab miktuba fil-ħarġa ta' Mejju 1925 meta wara li jirrakonta x'inħass waqt it-terremot ikompli:


Mal hasda greina lein il Campnar u mitlufin mis-sensi tagħna irmajna indokku il kniepel biex inseihu



l'ghainuna leuuel tas-sema u imbghad tal poplu, sa ma gieu xi nies u hadulna il hbula min ideina u halleuna scapli. Hecc chif sibna ruihna mehluca, hsiebna dritt f'Gesu' Sacramentat u tirna lein l'Altar Maggiur, izda sibna li is-Sacrament gia' chien imuarrab u kighed figur u li cursija tal Cnisia mimlija bin-nies.

Harisna lein il Coppla u tuahxaxna x'hin sibniha miftuha min sitt cunsinturi uahda icbar mill ohra specialment dic ta fuq is-Salib tal Cleru li chella xi filsa mahrugin il barra u imdendlin biex jakghou. Malajr ordnajna lin-nies johorgiu il barra u tlabna il-Perit tad-Distrett li chiecu jinvista il hsara birrekka u jara jecc chienetx fi krib periclu

Il-gastru bil-fjammi li kienu jzejnu l-lanternu tal-koppla mibnija fl-1919 mill-Perit Karm Micallef. Waħda minnhom inqalbet għal fuq iz-zuntier fit-terremot tal-1923. (Ritratt: Arkivju Parroċċa - Rabat)



Ritratt tal-koppla minn ġewwa fejn tidher il-pittura ta' Giuseppe Cali fejn jidhru wkoll diversi konsenturi, hamsa minnhom kbar li ġew ikkawżati mit-terremot tal-1923. (Ritratt: Kaptan Corey - Arkivju Parroċċa - Rabat)

ghan-nies li jistghou jidhlu tahta. Il Perita uara li fliha seua kaahha li ma chienetx ta periclu, jec ma jnkalax xi hagia ohra u li tista il Cnisia tekpa mizjura minn-nies.

Dakinhar stess b'ringrazzjament 'l Alla, il-Kapillan Bonnici sejjah lir-Rabtin għal siegħa adorazzjoni quddiem Ġesù Sagramentat b'ringrazzjament talli ma' wegga' hadd. L-ghada gie nformat l-Isqof u bdew id-diskussjonijiet ma' diversi Periti biex jaraw x'ghandu jsir. Il-ħsara kienet tidher kbira. Il-Kapillan Bonnici jghid li s-sitt kunsinturi barra oħrajn zghar kienu jidhru sew minn gewwa tal-koppla l-qadima. Erbgha minnhom kienu jibdeu minn taht il-kullarin tal-lantern, jaqsmu l-gwarniċun għat-tambur, jinzlu min-nofs għall-ħnejjiet ta' erbat itwieqi minn tal-koppla, dawk li jinsabu fuq kull pilastru maggur. Il-kunsentura tal-pilastru tan-naħa tas-sagrastija kienet wiesgħa madwar 4 pulzieri (10.6cm) filwaqt li gebli li kienet qrib ras San Pawl fil-pittura tal-koppla harġet madwar pulzier (2.5cm) 'il barra. Kienet xorti kbira li l-ghada tat-terremot kien għaddej mir-Rabat fizza tas-servizzi Ingliżi, Captain Corey ma' dak li l-Kapillan Bonnici jirreferi għalih bhala 'habib tagħna' li flimkien kienu qed jistudjaw fl-Università ta' Edinburgh fl-Iskozja, u gibed ritratt tal-koppla minn gewwa.¹⁷ Dan sal-lum huwa l-uniku ritratt li nafu bih li fih tidher il-pittura tal-artist Guzeppi Calì. Din il-pittura kienet turi l-apoteozi ta' San Pawl.

Minn barra, fil-koppla l-għdida (tal-1920), kienu jidhru konsenturi jmissu mal-kustilji u 'l fuq mit-twieqi. Konsenturi akbar kienu jidhru 'il fuq mill-gwarniċun fejn xpakkaw iċ-ċjavi tal-ħnejjiet tat-twieqi fit-tanbur, speċjalment tat-tnejn li jħarsu fuq in-naħa ta' wara. Jidher li l-Perit, awtur tal-koppla l-għdida tal-1920, Carmelo Micallef kien saħaq mal-Kapillan Bonnici biex tittiehed azzjoni immedjata halli jiġu mkaħħla l-konsenturi li kienu jidhru fuq barra biex hekk jiġi evitat l-infiltrazzjoni ta' ilma tax-xita

Il-Kapillan Bonnici ezatt wara t-terremot qabbad lill-Perit Emmanuele Borg sabiex jeżamina l-ħsara u jipproponi rimedji. Fil-25 ta' Settembru 1923 il-Perit Borg ipprezenta rapport b'dawn ir-rakkomandazzjonijiet:


1. Tigi mhottija u mibnija mill-għdid il-koppla l-qadima (ta' gewwa)
2. Isiru t-tiswijiet tax-xquq tal-koppla ta' barra
3. Jiġu imbarrati bil-gebel it-twieqi tat-tanbur tal-koppla li kellhom il-ħsara
4. Isir ix-xogħol l-iehor ta' tiswijiet zghar.

Huwa ddikjara li dan kollu kellu jkun xogħol li jsir b'urgenza.

Ftit wara l-Kapillan Bonnici bil-ħsieb li jkollu t-tieni parir dwar il-ħsara, talab lill-Perit Andrea Vassallo sabiex hu wkoll jeżamina u jagħmel rapport tal-ħsara bir-rakkomandazzjonijiet tiegħu. Vassallo pprezenta tali rapport fid-9 ta' Dicembru 1923 u fih irrikomanda li x-xogħol meħtieġ kien urġenti għaliex il-qagħda tal-koppla kienet wahda perikoluza. Hu rrakkomanda li;

1. Għandu jsir ċintorin tal-ħadid magħmul minn żewġ biċċiet li jdur mal-baži tal-iskutella tal-koppla.
2. Jiġu msewija x-xquq bil-konkrit u jithallbu bis-siment
3. Bejn iż-żewġ skutelli taż-żewġ koppli, dik ta' barra u dik ta' gewwa kellu jimtela b'konkos rinfurzat bil-ħadid imqiegħed kull sitt pulzieri sa għoli ta' 14-il pied 'il fuq mill-gwarniċun sabiex jiġi massa sħiħa ta' konkos.

Il-Kapillan Bonnici minħabba li ra li r-rakkomandazzjonijiet taż-żewġ Periti ma kinux jaqblu fuq x'interwent għandu jsir fuq il-koppla ta' gewwa ħa l-parir tal-Isqof Mauro Caruana u talab lil Perit Godwin



Dun Nerik Bonnici, Kapillan tar-Rabat li kellu jaffaċċja l-ħsarat tat-terremot u dak kollu li sehħ wara. Ritratt miġbud fl-1923. (Ħajr: Arkivju Nazzjonali ta' Malta)



Emmanuel Borg, l-ewwel perit li ntabab jeżamina l-ħsara wara t-terremot tal-1923. (Ħajr: Arkivju Nazzjonali ta' Malta)

Galizia biex jeżamina l-koppla u wara li jara x'kienu rrakkomandaw iż-żewġ Periti l-oħra joħroġ bir-rakkomandazzjonijiet tiegħu. Galizia f'rapport datat tat-18 ta' Dicembru 1923 irrakkomanda hekk;

1. Li tiġi mhottija għal kollox il-koppla ta' ġewwa filwaqt li jsir iċ-cintorin tal-ħadid fuq barra tagħha kif kien irrakkomanda l-Perit Vassallo. Hu qal li hekk tiżdied ir-reżistenza tal-pressjoni li ż-żewġ koppli kienu qed jagħmlu 'il barra. Hu qal ukoll li jiġi evitat il-mili tal-konkrit kif kien ippropona l-istess Perit.
2. Wara dan kellu jsir it-tiswija tax-xquq kif kien propost minn Borg u Vassallo.


Wara dan, Bonnici meta ra li r-rakkomandazzjonijiet ta' Galizia kienu jaqblu ħafna ma' ta' Vassallo qabbad lil dan tal-aħħar biex jibda x-xogħol tar-restawr. Bħala kuntrattur ġie mqabbad ir-Rabti Salvu Sapiano magħruf bħala *tal-Bagni*. Izda dawn ix-xogħlijiet ma setgħux jibdeu qabel Ġunju tal-1924 għaliex il-biċċiet taċ-ċirku tal-ħadid ġew ordnati barra minn Malta u kellhom jistennewhom jaslu.

Wara li l-koppla ntrabtet bi ċrieki tal-ħadid imqiegħda fuq il-gwarniċun beda x-xogħol tat-tiswija tat-twieqi. Dan kien jikkonsisti f'tibdil tas-samrotti tat-twieqi b'oħrajn ta' daqs akbar biex ikunu aktar b'saħħithom kif ukoll ta' partijiet mill-gwarniċuni ta' barra u ta' ġewwa. Dawn ix-xogħlijiet kienu mxew ġmielhom u laħqu tlestew erbgħa minn hamest itwieqi li kellhom il-ħsara. Nhar is-Sibt 29 ta' Novembru tal-1924 kien għadu għaddej ix-xogħol fil-ħames tieqa. Kien diġà tneħħa l-ġebel il-qadim biex jinbidel b'samrotti godda. Izda dan ma laħaqx tqiegħed għax kienet waslet is-siegħa li f'nofs maltempata bix-xita, il-koppla ċċedi u tħalli distruzzjoni u ħsara kbira li fuqha nitkellmu aħjar fil-ħarġa ta' din ir-rivista s-sena d-dieħla.

Sadanittant sabiex tibqa' għaddejja t-tiswija baqgħu jsiru appelli regolari għall-fondi u saru wkoll xi fieri għall-istess għan. Saru fil-fatt żewġ fieri kbar fl-iskola primarja li waħda minnhom nafu li nżammet il-Ħadd 26 ta' Ottubru 1924. F'Settembru nsibu miktub hekk dwar din il-fiera:

"Ghandna tama cbira li din il-Fiera tirnexxi u tnehhilna f'it mid-duejjak li ninsabu f'ihom għaliex ninsabu magħfusin hafna u l-liri hergin culljum. Sa issa x-xogħol li kieghed isir fil-coppla seijer taieb hafna u ghandna mitt sena narauha kauuija u shieha. Għal din il Fiera ġia ingħakdu zeug cumitati, tar-rgiel u tan-nisa u culhadd jidher li behsiebu imitt idu mill ahjar."


Interessanti l-fatt li l-partecipazzjoni tan-nisa kienet attiva tant li fformaw kumitat għalihom. Fis-snin għoxrin din kienet xi ħaġa eċċezzjonali għaliex nafu li l-partecipazzjoni tan-nisa ma kinitx kif nafuha illum. Il-fiera kienet tikkonsisti f'li jiġu pprezentati numru kbir ta' rigali li kienu jikkonsisti f'ogġetti li jintużaw fid-djar bħal bjankerija – lożor, investi, kutri u tvalji. Kien ikun hemm ukoll għadd ta' ġugarelli maħdumin bl-idejn għat-tfal, li però dawn ir-rigali kollha kellhom jiġu maħdumin bl-idejn minn qabel minn għadd kbir ta' nisa u rgjel. In-nisa ħafna drabi kienu jaħdmu d-drapp inkluż xogħol bil-ganċ, ċombini u ħjata fid-djar tagħhom. L-irġiel kienu jaħdmu l-ġugarelli minn injam, landa u materjali



Andrea Vassallo, it-tieni perit li ntabab jeżamina l-ħsara wara t-terremot tal-1923. (Ħajr: Arkivju Nazzjonali ta' Malta)



Godwin Galizia, it-tielet perit li ntabab jeżamina l-ħsara wara t-terremot tal-1923. (Ħajr: Arkivju Nazzjonali ta' Malta)



Salvu Sapiano, kuntrattur Rabti magħruf bħala tal-Bagni, li ġie mqabbad jagħmel it-tiswijiet meħtieġa wara t-terremot tal-1923. (Ritratt: Arkivju Parroċċa - Rabat)



Tnejn minn tminn partijiet ta' ċirku tal-ħadid li bih ġiet imdawra l-koppla, li ġie ordnat u impurtat minn barra minn Malta. Dawn għadhom jeżistu sal-lum u tnejn minnhom jinsabu esebiti fil-Mużew Wignacourt. (Ritratt: J G Scerri)

finalment kien ikun inkarigat ukoll biex jarma l-klassijiet tal-iskola għal din il-fiera li kienet tinkludi wkoll għadd ta' loġħob ieħor għat-tfal u l-kbar.

Nafu li din il-fiera ta' Ottubru 1924 kienet suċċess kbir. Il-ġurnata kienet waħda sabiha b'temp li ppermetta wara xi granet ta' maltemp u xita. L-iskola ġiet imzejna. Il-Banda Konti Ruggieru daqqet għall-okkażjoni u bis-saħħa t'hekk ingabru ħafna nies. Intużaw erba' kmamar kbar u l-biċċa tal-iskola, iżda dawn xorta ma wesgħux lin-nies kollha li riedu jidhlu. Tant kienet suċċess li wara li thallsu l-ispejjeż kollha kien fadal qliegħ ta' £ 280 .17 .7 .¹⁸

Is-Sur J Mallia Pulvirenti, benefattur tal-Kappella tal-Virtù ġabar is-somma ta' 60 lira sterlina li kien maħsub li kellha tagħmel tajjeb għall-ħsara kollha li sofriet din il-kappella. Dawn ġew mgħoddija lill-prokuratur tal-kappella, Dun Guzepp Formosa.¹⁹ F'Awwissu tal-1924 ġie rrapportat li l-ħsara f'din il-knisja kienet kważi ssewwiet kollha.²⁰


Att ġeneruż mir-Rabtin tal-Amerika

Is-snin ta' wara l-ewwel gwerra dinjija ġabu magħhom żmien ta' faqar u nuqqas ta' xogħol. Dan ġab miegħu l-ħtieġa li xi Maltin ifittxu xortihom barra minn xtutna. Minn dawn kien hemm numru kbir ta' Rabtin li jidher li l-maġġoranza tagħhom sabu dan ir-refuġju fl-Istati Uniti tal-Amerika l-aktar f'Detroit fl-istat ta' Michigan, fejn l-industrija tal-bini tal-karozzi u industrij oħra marbutin ma' dan kienu fl-aqwa tagħhom.

Il-Kappillan Bonnici kien diġà, f'it qabel it-terremot, ikkomunika ma' grupp imdaqqas minn dawn l-emigranti Rabtin sabiex jgħinuh finanzjarjament sabiex titwettaq il-ħolma tal-pittura tal-knisja, li sa dakinhar kienet għadha mingħajr pittura tas-saqaf tal-korsija, tal-kor u tal-kapelluni. Malli nqalgħet il-ħsara tat-terremot il-Kappillan kiteb lil dawn l-emigranti sabiex il-ġbir jiġi użat għal din il-ħsara fil-



*It-tiswija li saret fit-tieqa tal-koppla ta' fuq il-pilastru maġġur fuq in-naħa tax-xellug tal-Altar Maġġur.
(Hajr: Arkivju Nazzjonali ta' Malta, Kollezzjoni Sciortino)*



*It-tiswija li saret fit-tieqa tal-koppla ta' fuq il-pilastru maġġur fuq in-naħa tal-lemin tal-Altar Maġġur.
(Ritratt: Arkivju Parroċċa - Rabat)*




It-tiswija li kienet għadha għaddeja propju dakinhar tad-29 ta' Novembru 1924 fuq it-tieqa tal-koppla li hemm fuq il-pilastru maġġur tal-pulptu. (Ritratt: Arkivju Parroċċa - Rabat)

koppla li ma kinitx mistennija. Ir-Rabtin ta' Detroit immexxija minn Francesco Ciantar u Salvu Vella Borg irnexxielhom jiġbru s-somma ta' 244 dollaru Amerikan minn għand 47 persuna. L-ismijiet ta' dawk li kkontribwixxew ġew stampati fir-rivista *Tagħlim għal Ġid* tal-ħarġa ta' Marzu 1924. Fl-istess ħarġa ġie mħabbar li l-emigranti Rabtin f'San Francisco fl-istat Amerikan ta' California wkoll irnexxielhom jiġbru s-somma ta' 50 dollaru għall-istess għan minn fost tmienja min-nies Rabtin. Din is-somma ġiet miġbura bl-inizjattiva ta' Antonio Borg.


F'dan l-artiklu ta' din is-sena tkellimna fuq it-terremot tal-1923. Is-sena d-diehla nittamaw li nkunu nistgħu nelaboraw fuq l-inċident tal-waqgħa tal-koppla propju f'għeluq il-mitt sena minn meta seħħ. Hafna minna jiftakru t-tifkira li kienet saret fl-1974 f'għeluq il-ħamsin sena. Nittamaw li nkunu nistgħu niktbu xi haġa fuq dawk iċ-ċelebrazzjonijiet ukoll. Il-waqgħa tal-koppla tibqa' l-aġħar inċident li minnu għaddiet il-parroċċa tar-Rabat. Izda tajjeb niftakru li sa minn dejjem ġie rikonoxxut ukoll li l-inċident innifsu seta' kien hafna aġħar. Il-poplu mmexxi mill-kleru sa minn dejjem għaraf li din id-diżgrazzja ġarret magħha grazzja kbira li ma korra hadd u li l-inċident ma hallyx vittmi.



It-tiswijiet li saru fit-twieqi ta' fuq il-pilastru magħguri li hemm fuq in-naħa tal-Kappellun ta' San Stiefnu.
(Ritratt: Arkivju Parroċċa - Rabat)



Salvu Vella Borg, Rabti emigrant f'Detroit fl-Amerika li flimkien ma' Francesco Ciantar ġabru mingħand emigranti oħra ammont ta' flus biex jgħinu fl-ispejjeż tat-tiswija tal-koppla. (Ħajr: Arkivju Nazzjonali ta' Malta)



Antonio Borg, Rabti emigrant f'California fl-Amerika li flimkien ma' emigranti Rabtin f'California ġabar ammont ta' flus sabiex jgħinu fl-ispejjeż tat-tiswija tal-koppla. (Ritratt mis-sit elettroniku: Maltese Immigrants to the San Francisco Bay Area)

Nota: Ringrazzjament speċjali lil Dr. Petra Caruana Dingli għall-kollaborazzjoni tagħha f'din ir-riċerka.

Referenzi:

- ¹ (A)rkivju Storiku (P)arrocca San Pawl (R)abat, CLF/4, *Fabrica di San Paolo* (1693-1705). Foglio 92 jibda elenku sħiħ u dettaljat tal-ħruġ kollu tal-ispejjeż marbuta mal-ħsarat li sofriet il-knisja f'dan it-terremot. Mal-ġenb tidher nota li tgħid li dan it-terremot li seħħ fis-sagħtejn ta' wara nofsinhar tal-11 ta' Jannar ħalla ħsarat f'ħafna knejjes ta' Malta nkluz dik ta' San Pawl tar-Rabat.
- ² Galea P., Seismic history of the Maltese Islands and considerations on seismic risk, *Annals of Geophysics*, Vol 50, N.6, December 2007, p.725-740.
- ³ ibid
- ⁴ L-apside hija dik il-parti ta' fuq it-titular fejn illum hemm il-pittura ta' San Pawl fil-glorja.
- ⁵ Ellul, M The Earthquake of 1693 -A Historical Survey, Azzopardi, and Azzopardi, J. *Mdina and the Earthquake of 1693*. Malta: Heritage, 1993. p.37
- ⁶ APR, CLF/4 f.138r.
- ⁷ Ibid ff,103v, 103r 121r.
- ⁸ ACM Ms.62, f.92
- ⁹ 9 APR, cic/6f.118
- ¹⁰ vii ACM. Misc 377. F 7
- ¹¹ NAM Head of Ministry file no 44/23.
- ¹² Daily Malta Chronicle, 19 ta' Settembru 1923. p.3
- ¹³ ibid.
- ¹⁴ ibid
- ¹⁵ Tagħlim għal Ġid, no 10, Ottubru 1923. p.160
- ¹⁶ Tagħlim għal Ġid, no 11, Novembru 1923. p.164
- ¹⁷ Tagħlim għal Ġid, no 5, Mejju 1923. p.66
- ¹⁸ Tagħlim għal Ġid, no 11 Novembru 1924. p 162
- ¹⁹ Tagħlim għal Ġid, no 1 jannar 1924, p.3
- ²⁰ Tagħlim għal Ġid, no 8 Awissu 1924, p.126